

## समाहरणालय, दरभंगा

(जिला गोपनीय प्रशाखा)

जिलाधिकारी, दरभंगा की अध्यक्षता में दिनांक 08.01.2014 को आयोजित विद्युत विभाग की समीक्षात्मक बैठक की कार्यवाही।

उपस्थिति: पंजी के अनुसार।

कार्यवाही:

बैठक प्रारंभ करते हुये जिलाधिकारी द्वारा कहा गया कि राजस्व की वसूली में लगातार बढ़ोतरी हुई है, दिसम्बर 2013 की राजस्व वसूली काफी अच्छी रही है। माह दिसम्बर में बकाया विपत्रों से राजस्व वसूली संतोषजनक है, लेकिन चालू विपत्रों की वसूली में और सुधार किये जाने की आवश्यकता है। दो माह पूर्व ही शत प्रतिशत मीटरिंग किया जाना था, परन्तु शहरी क्षेत्र में अभी भी शत प्रतिशत मीटरिंग नहीं हुई है, इस क्षेत्र में भी कार्य में तेजी लाया जाना आवश्यक है। विद्युत सम्बंधन विच्छेद के क्षेत्र में अच्छा काम हुआ है, लेकिन कुछ कनीय अभियंताओं के स्तर पर इसमें सुधार किये जाने की आवश्यकता है। बड़े बकायेदार गाँवों के विद्युत सम्बंधन विच्छेद किये जाने से राजस्व वसूली में बढ़ोतरी हुई, परन्तु ऐसे गाँवों की संख्या बहुत अधिक है और बड़े बकायेदार गाँवों का विद्युत सम्बंधन विच्छेद किये जाने की आवश्यकता है तथा इस कार्य में एकरूपता लाये जाने की आवश्यकता है। प्राथमिकी दर्ज किये जाने के लक्ष्य को पूरा किया जाना है। त्रुटिपूर्ण विद्युत विपत्रों की संख्या काफी अधिक है, इसमें सुधार किये जाने की आवश्यकता है। विद्युत विपत्र वितरण की गति धीमी है, इसमें तेजी लाये जाने की आवश्यकता है। इस माह से शहरी क्षेत्र में 24 घंटे विद्युत की आपूर्ति की जा रही है। वर्तमान में एक ही फीडर से शहरी एवं ग्रामीण क्षेत्र में विद्युत आपूर्ति हो रही है तथा शहरी एवं ग्रामीण फीडरों को अलग-अलग किये जाने का कार्य चल रहा है, इस कार्य में तेजी लाये जाने की आवश्यकता है ताकि गर्मी के पूर्व इन दोनों फीडरों को अलग-अलग किया जा सकें। मुख्यमंत्री क्षेत्र विकास योजना अन्तर्गत ट्रान्सफॉर्मर लगाया जाना है, जिसके लिये माननीय सांसद एवं माननीय विधायकों द्वारा अनुशंसा की गयी है, लेकिन सहायक/कनीय अभियंता द्वारा प्राक्कलन समय पर समर्पित नहीं किये जाने के कारण योजना के कार्यान्वयन में विलंब हो रहा है, इसमें सुधार किये जाने की आवश्यकता है। इस योजना की समीक्षा माननीय प्रभारी मंत्री के स्तर से दिनांक 17.01.2014 को की जायेगी। अतः अगले पाँच दिनों में शत प्रतिशत ट्रान्सफॉर्मर का प्राक्कलन अनिवार्य रूप से समर्पित कर दें ताकि बैठक के पूर्व प्राप्त सभी अनुशंसा की स्वीकृति दी जा सके। इसके अलावा नये विद्युत उपकेन्द्रों की स्वीकृति मिली है, उसके लिये प्राथमिकता के आधार पर जमीन उपलब्ध कराया जाना है। मार्च, 2014 तक पूरे जिले की वसूली कम से कम 12 करोड़ होनी चाहिए, जिसमें शहरी क्षेत्र में 7 करोड़ तथा ग्रामीण क्षेत्र में 5 करोड़ राजस्व होना चाहिए।

### 1. दरभंगा शहरी विद्युत आपूर्ति प्रमण्डल

#### 1.1 ट्रान्सफॉर्मर का जलना एवं इसका रख-रखाव

दरभंगा एवं लहेरियासराय विद्युत आपूर्ति अवर प्रमण्डल में माह दिसम्बर में एक भी ट्रान्सफॉर्मर नहीं जला है। ट्रान्सफॉर्मर बर्निंग में काफी सुधार हुआ है, लेकिन गर्मी पड़ने पर भी यह शून्य रहे, इसके लिये यह आवश्यक है कि लगातार ट्रान्सफॉर्मरों का रख-रखाव किया जाय। कार्यपालक अभियंता द्वारा बताया गया कि ट्रान्सफॉर्मरों का रख-रखाव लगातार किया जा रहा है और शत प्रतिशत ट्रान्सफॉर्मरों का रख-रखाव किया जा चुका है, इस प्रकार की कार्रवाई लगातार करते रहने का निदेश सभी सहायक/कनीय अभियंता को दिया गया।

कार्यपालक अभियंता द्वारा बताया गया कि दरभंगा शहरी एवं ग्रामीण फीडर को अलग-अलग करने की कार्रवाई की जा रही है, लेकिन कुछ ग्रामीणों द्वारा इस कार्य में व्यवधान उत्पन्न किया जा रहा है। उन्हें निदेश दिया गया कि इस संबंध में अविलंब प्रतिवेदन समर्पित करें ताकि अग्रेतर कार्रवाई की जा सके।

## 1.2 मीटर रीडिंग

मीटर रीडिंग की समीक्षा के दौरान पाया गया कि जितना मीटर रीडिंग करके दिया जा रहा है, उसका विपत्र तैयार करने में गरबड़ी हो रही है। सहायक अभियंता, दरभंगा विद्युत अवर प्रमंडल द्वारा बताया गया कि यह गरबड़ी लगभग दो से तीन प्रतिशत है। विपत्र तैयार करने वाले एजेन्सी द्वारा इस संबंध में बताया गया कि 200 यूनिट से उपर वाले बिल की जाँच हो जाती है, लेकिन 200 यूनिट से नीचे वाले विपत्रों की जाँच नहीं हो पाती है। विद्युत विपत्र तैयार करने में हो रही गरबड़ी को रोकने का निदेश विद्युत विपत्र तैयार करने वाले एजेन्सी एवं सहायक/कनीय अभियंताओं को दिया गया।

दरभंगा विद्युत आपूर्ति अवर प्रमंडल में नवम्बर माह में 87 प्रतिशत तथा दिसम्बर माह में 90 प्रतिशत तक मीटर रीडिंग हुई है तथा लहेरियासराय विद्युत आपूर्ति अवर प्रमंडल में नवम्बर माह में 83 प्रतिशत तथा दिसम्बर माह में 86 प्रतिशत मीटर रीडिंग हुई है, इसे बढ़ाकर 95 प्रतिशत करने का निदेश दिया गया।

मीटर रीडिंग एजेन्सी द्वारा बताया गया कि इस माह में ट्रान्सफॉर्मरवार कोडिंग करके उपभोक्ताओं का मीटर रीडिंग किये जाने के कारण मीटर रीडिंग कार्य में कुछ कम प्रगति हुई है। उन्होंने यह भी बताया कि ट्रान्सफॉर्मरवार कोडिंग करते हुये मीटर रीडिंग का कार्य दरभंगा अवर प्रमंडल में 70 प्रतिशत तथा लहेरियासराय अवर प्रमंडल में 60 प्रतिशत हुआ है। उन्हें इस कार्य में तेजी लाते हुये इस माह में पूरा करने का निदेश दिया गया।

## 1.3 बिल जेनरेटेड

समीक्षा के क्रम में पाया गया कि लहेरियासराय अवर प्रमंडल में विद्युत विपत्र तैयार करने की संख्या में अपेक्षित प्रगति नहीं हो पा रही है। माह जुलाई में 19616 उपभोक्ताओं का विद्युत विपत्र बनाया गया था, जबकि माह नवम्बर में 19804 उपभोक्ताओं का ही विद्युत विपत्र तैयार किया गया है। इसी प्रकार दरभंगा अवर प्रमंडल में माह जुलाई में 24436 उपभोक्ताओं का विद्युत विपत्र तैयार किया गया था, जबकि माह नवम्बर 24869 उपभोक्ताओं का ही विद्युत विपत्र तैयार किया गया है। संबंधित सहायक अभियंताओं एवं बिलिंग एजेन्सी को इसमें सुधार लाने का निदेश दिया गया।

## 1.4 एम0एम0सी0

लहेरियासराय विद्युत अवर प्रमंडल में 29 प्रतिशत तथा दरभंगा विद्युत अवर प्रमंडल में 23 प्रतिशत उपभोक्ताओं का एम0एम0सी0 पर विद्युत विपत्र तैयार किया जा रहा है। संबंधित सहायक/कनीय अभियंताओं को निदेशित किया गया कि उपरोक्त प्रतिशत में कमी लाते हुये इसे शून्य करना सुनिश्चित करें।

## 1.5 राजस्व प्राप्ति

माह नवम्बर में दरभंगा अवर प्रमंडल अन्तर्गत 24869 तैयार किये गये विद्युत विपत्र के विरुद्ध मात्र 15886 तथा लहेरियासराय अवर प्रमंडल में तैयार किये गये 19804 विद्युत विपत्रों के विरुद्ध मात्र 11875 उपभोक्ताओं द्वारा विद्युत विपत्र का भुगतान किया गया है। यह संख्या काफी कम है। संबंधित सहायक/कनीय अभियंताओं को इसमें सुधार लाने तथा इसके लिए सभी आवश्यक कार्रवाई करने का निदेश दिया गया।

समीक्षा के क्रम में सहायक अभियंता, दरभंगा विद्युत अवर प्रमंडल द्वारा बताया गया कि उनके यहाँ राजस्व की प्राप्ति के लिये मात्र दो कर्मी ही उपलब्ध है, जबकि काउन्टरों की संख्या सात है, जिसके कारण कभी-कभी उन्हें भी बैठकर विद्युत विपत्र का भुगतान लेना पड़ता है। इन काउन्टरों पर तीन-चार कर्मी बढ़ाये जाने की आवश्यकता है। उन्हें निदेश दिया गया कि कार्यपालक अभियंता के माध्यम से इस संबंध में प्रतिवेदन समर्पित करें ताकि विभाग से कर्मियों की व्यवस्था हेतु पत्राचार किया जा सके।

(3)

दरभंगा एवं लहेरियासराय अवर प्रमंडलों को मिलाकर दरभंगा शहरी अवर प्रमंडल में कुल 589.80 लाख रुपये राजस्व वसूली की गयी है। अगले माह में कम से कम 6.00 करोड़ राजस्व वसूली करने का निदेश दिया गया। सहायक अभियंता, दरभंगा विद्युत अवर प्रमंडल द्वारा बताया गया कि डी0एम0सी0एच0 एवं पोलिटेकनीक छात्रावास का विद्युत विपत्र भुगतान नहीं किया जा रहा है। कार्यपालक अभियंता को निदेश दिया गया कि वे इस संबंध में अविलंब प्रतिवेदन समर्पित करें ताकि संबंधित विभागों के प्रधान सचिव से लंबित विद्युत विपत्र के भुगतान के संबंध में पत्राचार किया जा सके।

बैठक में उपस्थित उत्तर बिहार क्षेत्रीय ग्रामीण बैंक, दरभंगा के प्रतिनिधि द्वारा बताया गया कि बैंक की विभिन्न शाखाओं में विद्युत विपत्र की राशि जमा करायी जा रही है एवं 6 शाखाओं को नोडल शाखा बनाया गया है, जहाँ से विभिन्न शाखाओं में जमा की गयी राशि की विवरणी प्राप्त हो सकती है, इसके अतिरिक्त बेनीपुर में भी एक क्षेत्रीय कार्यालय खोला गया है, वहाँ से भी जमा की गयी राशि की विवरणी प्राप्त की जा सकती है। परन्तु सहायक अभियंताओं द्वारा बताया गया कि नोडल ब्रॉच से सम्पर्क करने पर बताया जाता है कि जमा की गई राशि की विवरणी नहीं निकल पा रही है। उत्तर बिहार क्षेत्रीय ग्रामीण बैंक के प्रतिनिधि को निदेश दिया गया कि उपभोक्तावार उपभोक्ता का नाम/उपभोक्ता संख्या तथा उनके द्वारा जमा की गयी राशि की विवरणी तैयार कर प्रत्येक माह की पहली तारीख तक बैंक द्वारा विद्युत विभाग को उपलब्ध करा दिया जाय। समीक्षा के क्रम में सहायक अभियंताओं द्वारा मछैता, उजान, विशनपुर चौक, कमतौल आदि शाखाओं द्वारा सहयोग नहीं किये जाने की बात बतायी गयी, जिसे दूर करने का निदेश उत्तर बिहार क्षेत्रीय ग्रामीण बैंक के प्रतिनिधि को दिया गया।

दरभंगा शहरी क्षेत्र में मोबाईल भान द्वारा किये जा रहे राजस्व संग्रहण के स्थिति की समीक्षा की गयी और प्रगति संतोषजनक पायी गयी। कार्यपालक अभियंता द्वारा बताया गया कि कम से कम दो और भान को वसूली कार्य में लगाये जाने की आवश्यकता है। उन्हें निदेश दिया गया कि इस संबंध में मुख्यलाय से पत्राचार करें।

### 1.6 प्राथमिकी/छापामारी

माह दिसम्बर 2013 में लहेरियासराय अवर प्रमंडल में 23 प्राथमिकी दर्ज करायी गयी है, जिसके विरुद्ध 7.52 लाख रुपये की वसूली हुई है तथा 235 विद्युत सम्बंधन विच्छेद किया गया है। इसी प्रकार दरभंगा अवर प्रमंडल में 10 प्राथमिकियाँ दर्ज करायी गई है, जिसके विरुद्ध 1.70 लाख की वसूली हुई है तथा 244 विद्युत सम्बंधन विच्छेद किया गया है। दोनों सहायक अभियंताओं को इसी प्रकार की कार्रवाई करते रहने का निदेश दिया गया।

## 2. दरभंगा ग्रामीण विद्युत आपूर्ति प्रमण्डल

### 2.1 ट्रान्सफॉर्मर का जलना एवं इसका रख-रखाव

दरभंगा ग्रामीण अवर प्रमंडल में 5 तथा सकरी अवर प्रमंडल में 2 ट्रान्सफॉर्मर दिसम्बर 2013 में जले हैं, जबकि ट्रान्सफॉर्मर का रख-रखाव ग्रामीण में 38 प्रतिशत, सकरी में 69 प्रतिशत, बेनीपुर में 42 प्रतिशत तथा बिरौल में 73 प्रतिशत की प्रगति है। ट्रान्सफॉर्मर का रख-रखाव नहीं होने के कारण ही ट्रान्सफॉर्मर जल रहे हैं। सभी सहायक/कनीय अभियंताओं को निदेशित किया गया कि इस माह में शत प्रतिशत ट्रान्सफॉर्मरों का रख-रखाव सुनिश्चित करें तथा ट्रान्सफॉर्मर नहीं जले, इसे सुनिश्चित करें।

### 2.2 मीटर रीडिंग

दरभंगा ग्रामीण में 39 प्रतिशत, सकरी में 43 प्रतिशत, बेनीपुर में 46 प्रतिशत तथा बिरौल में 73 प्रतिशत मीटरों की रीडिंग की जा रही है। यह अत्यंत कम है। सभी सहायक/कनीय अभियंताओं को निदेशित किया गया कि आवश्यकतानुसार मीटर रीडिंग एजेन्सी की संख्या बढ़ाते हुए इस माह से कम से 80 प्रतिशत मीटरों की रीडिंग सुनिश्चित करायी जाय।

(4)

समीक्षा के क्रम में बिलिंग एजेन्सी जो ग्रामीण क्षेत्र में मीटर रीडिंग का भी कार्य कर रहे हैं, के द्वारा बताया गया कि वे उपभोक्तावार उनका मोबाईल संख्या एवं अन्य डाटा एकत्रित कर रहे हैं एवं प्रयोग के तौर पर अपने व्यय पर एस0एम0सी0 के माध्यम से उपभोक्ताओं को विद्युत विपत्र भेजना चाह रहे हैं, जिसके लिये Officially आवश्यक डाटा एवं अनुमति देने का अनुरोध उनके द्वारा किया गया। कार्यपालक अभियंता को निदेश दिया गया कि वे इसकी अनुमति उक्त फ्रेन्चायजी को देना सुनिश्चित करें।

### 2.3 एम0एम0सी0

दरभंगा ग्रामीण में 73 प्रतिशत, सकरी में 52 प्रतिशत, बेनीपुर में 48 प्रतिशत तथा बिरौल में 80 प्रतिशत विपत्र एम0एम0सी0 पर तैयार किये जा रहे हैं, यह स्थिति अत्यंत असंतोषप्रद है। सभी सहायक/कनीय अभियंताओं को निदेशित किया गया कि इस माह में इसे 30 प्रतिशत तक कम करना सुनिश्चित करें। यदि मीटर रीडिंग के लिये अतिरिक्त एजेन्सी लगाये जाने की आवश्यकता हो तो उसे लगाया जाय।

### 2.4 राजस्व प्राप्ति

समीक्षा के क्रम में पाया गया कि दरभंगा ग्रामीण अवर प्रमंडल में तैयार किये गये कुल 51481 विद्युत विपत्रों के विरुद्ध 12805, सकरी में 17511 के विरुद्ध 10521, बेनीपुर में 9189 के विरुद्ध 1473 तथा बिरौल में 7335 के विरुद्ध 2569 उपभोक्ताओं द्वारा ही विद्युत विपत्र का भुगतान किया गया है, इसे बढ़ाने का निदेश संबंधित सहायक/कनीय अभियंताओं को दिया गया तथा इसके लिये यथोचित कार्रवाई करने का भी उन्हें निदेश दिया गया।

ग्रामीण विद्युत आपूर्ति प्रमंडल, दरभंगा द्वारा माह दिसम्बर 2013 में 422.55 लाख रुपये की राजस्व वसूली की गयी है। इस माह में कम से कम ₹ करोड़ राजस्व की वसूली करने का निदेश दिया गया।

### 2.5 प्राथमिकी/छापामारी


माह दिसम्बर 2013 में दरभंगा अवर प्रमंडल में 21, सकरी में 7, बेनीपुर में 7, बिरौल में 5 प्राथमिकियों दर्ज की गयी है तथा दरभंगा ग्रामीण में 69, सकरी में 19, बेनीपुर में 10 एवं बिरौल में 03 उपभोक्ताओं का विद्युत सम्बंधन विच्छेद किया गया है। की गई कार्रवाई लक्ष्य से कम है, इस माह में शत प्रतिशत लक्ष्य प्राप्ति का निदेश दिया गया।


समीक्षा के क्रम में पाया गया कि माह दिसम्बर में दरभंगा ग्रामीण में दो, बेनीपुर में पाँच तथा बिरौल में एक गाँव का विद्युत सम्बंधन विच्छेद किया गया है। कनीय अभियंता, कुशेश्वरस्थान एवं सकरी द्वारा माह नवम्बर एवं दिसम्बर में तथा कनीय अभियंता, मनीगाछी, केवटी, बहादुरपुर एवं बहेड़ी द्वारा माह दिसम्बर में एक भी गाँव का विद्युत सम्बंधन विच्छेद नहीं किया गया है। इन सभी कनीय अभियंताओं को स्पष्टीकरण पूछने का निदेश दिया गया।

### 3 मुख्यमंत्री क्षेत्र विकास योजना अन्तर्गत ट्रान्सफॉर्मर लगाया जाना

समीक्षा के क्रम में कार्यपालक अभियंता, ग्रामीण विद्युत आपूर्ति प्रमंडल, दरभंगा द्वारा बताया गया कि माननीय सांसदों एवं माननीय विधायकों से कुल 317 स्थानों पर ट्रान्सफॉर्मर लगाये जाने की अनुशंसा प्राप्त हुई है, जिसमें से 162 ट्रान्सफॉर्मर का प्राक्कलन समर्पित कर दिया गया है। 152 ट्रान्सफॉर्मर लगाये जाने की प्रशासनिक स्वीकृति मिल चुकी है, जिसके विरुद्ध 109 ट्रान्सफॉर्मर लगाये जाने के लिये राशि प्राप्त हो चुकी है एवं 67 स्थानों पर ट्रान्सफॉर्मर लगाया जा चुका है। दिनांक 17.01.2014 को इस योजना की समीक्षा माननीय प्रभारी मंत्री द्वारा की जानी है, जिसमें सभी माननीय सांसद एवं माननीय विधायक उपस्थित रहेंगे। इसे दृष्टिगत रखते हुये सभी संबंधित सहायक/कनीय अभियंताओं को निदेशित किया गया कि वे दिनांक 12.01.2014 तक लंबित प्राक्कलनों को समर्पित करना सुनिश्चित करें तथा कार्यपालक अभियंता को निदेशित किया गया कि ट्रान्सफॉर्मर लगाये जाने के कार्य में तेजी लावें।

धन्यवाद ज्ञापन के बाद बैठक की कार्यवाही समाप्त की गयी।

  
09.01.14  
(E.D.C. Electric)

  
जिलाधिकारी,  
दरभंगा।

(5)

ज्ञाप संख्या...../सी0, लहेरियासराय, दिनांक ..... जनवरी 2014.


प्रतिलिपि सभी सहायक अभियंताओं/कनीय अभियंताओं को सूचनार्थ एवं अनुपालनार्थ प्रेषित।

प्रतिलिपि कार्यपालक अभियंता, नगर/ग्रामीण विद्युत आपूर्ति प्रमंडल, दरभंगा को सूचनार्थ एवं आवश्यक कार्रवाई हेतु प्रेषित।

प्रतिलिपि जिला सूचना एवं विज्ञान पदाधिकारी, एन0आई0सी0, दरभंगा को जिला के वेबसाईट पर कार्यवाही को अपलोड करने हेतु प्रेषित।

प्रतिलिपि सहायक समाहर्ता, दरभंगा/वरीय उप समाहर्ता, विद्युत, दरभंगा को सूचनार्थ एवं आवश्यक कार्रवाई हेतु प्रेषित।

प्रतिलिपि अधीक्षण अभियंता, विद्युत आपूर्ति अंचल, दरभंगा को सूचनार्थ एवं आवश्यक कार्रवाई हेतु प्रेषित।

  
जिलाधिकारी,  
दरभंगा।